

दिनांक : 02.09.2025

समय : 07.10AM

आकाशवाणी, भोपाल

मुख्य समाचार :-

- प्रधानमंत्री नरेंद्र मोदी चीन और जापान की अपनी यात्रा समाप्त करने के बाद दिल्ली पहुँचे।
- बिहार राज्य जीविका निधि सम्मेलन आज। प्रधानमंत्री करेंगे शुभारंभ।
- जल जीवन मिशन से हर परिवार को मिल रहा स्वच्छ जल।
- पुरुष एशिया कप हॉकी चैंपियशिप में भारत ने कजाकिस्तान को हराया।

प्रधानमंत्री - जापान यात्रा

प्रधानमंत्री नरेंद्र मोदी चीन और जापान की अपनी यात्रा समाप्त करने के बाद दिल्ली पहुँचे। जापान में प्रधानमंत्री मोदी ने 15वें भारत-जापान वार्षिक शिखर सम्मेलन में हिस्सा लिया और चीन में प्रधानमंत्री मोदी ने शंघाई सहयोग संगठन-एससीओ के शिखर सम्मेलन में हिस्सा लिया।

अपनी यात्रा से लौटने के बाद प्रधानमंत्री ने कल पंजाब के मुख्यमंत्री भगवंत मान से फोन पर बातचीत की और पंजाब में बारिश और बाढ़ की स्थिति की जानकारी ली। सरकारी सूत्रों के अनुसार, चीन से दिल्ली पहुँचने के तुरंत बाद, श्री मोदी ने श्री मान से बातचीत की और राज्य को हर संभव सहायता प्रदान करने का आश्वासन दिया।

पुतिन-भारत यूक्रेन

रूस के राष्ट्रपति व्लादिमीर पुतिन ने शंघाई सहयोग संगठन शिखर सम्मेलन में यूक्रेन संघर्ष को सुलझाने में भारत के प्रयासों की प्रशंसा की। उन्होंने शांति स्थापित करने में भारत और अन्य रणनीतिक साझेदारों के योगदान के प्रति गहरा सम्मान व्यक्त किया। इस दौरान प्रधानमंत्री नरेंद्र मोदी ने वोलोदिमिर ज़ेलेन्स्की के साथ चल रही बातचीत और मानवीय चिंताओं पर बात की।

प्रधानमंत्री - राज्य जीविका निधि

प्रधानमंत्री नरेंद्र मोदी आज वीडियो कॉन्फ्रेंस के माध्यम से बिहार राज्य जीविका निधि साख सहकारी संघ लिमिटेड का शुभारंभ करेंगे। इस पहल से ग्रामीण महिलाओं में उद्यमिता विकास को बल मिलने और समुदाय-आधारित उद्यमों के विकास में तेज़ी आने की संभावना है। प्रधानमंत्री इस अवसर पर संस्था के बैंक खाते में एक अरब पांच करोड़ रुपये भी हस्तांतरित करेंगे। पूरी तरह से

डिजिटल माध्यम से संचालित इस प्रणाली से जीविका दीदियों के बैंक खातों में सीधे, तेज़ और अधिक पारदर्शी तरीके से धनराशि का हस्तांतरण सुनिश्चित होगा। इसे सुगम बनाने के लिए, 12 हज़ार सामुदायिक कार्यकर्ताओं को टैबलेट सेट प्रदान किए जा रहे हैं। पूरे बिहार से लगभग 20 लाख महिलाएं इस कार्यक्रम में भाग लेंगी।

मुख्यमंत्री- इंटरैक्टिव सेशन,दिल्ली

मुख्यमंत्री डॉ. मोहन यादव कल दिल्ली में होने वाले “इन्वेस्टमेंट अपॉर्च्युनिटीज इन पीएम मित्रा पार्क” के इंटरैक्टिव सेशन में शामिल होंगे। इस अवसर पर केंद्रीय टेक्सटाइल मंत्री गिरीराज सिंह भी मौजूद रहेंगे। इंटरैक्टिव सेशन में टेक्सटाइल सेक्टर के निवेशकों और नीति-निर्माताओं की मौजूदगी में मध्यप्रदेश में निवेश के अवसरों पर विचार-विमर्श होगा।

मुख्यमंत्री डॉ. यादव निवेशकों के साथ वन-टू-वन मीटिंग कर राज्य में उपलब्ध अधोसंरचना, नीतिगत सहयोग और नए अवसरों की जानकारी देंगे। साथ ही टेक्सटाइल हब के रूप में पहचान बना रहे मध्यप्रदेश की विशेषताओं से निवेशकों को अवगत करायेंगे।

आकाशवाणी-उज्जैन

उज्जैन कलेक्टर रौशन कुमार सिंह एवं नगर निगम आयुक्त अभिलाष मिश्रा ने कल विद्यापति नगर स्थित आकाशवाणी केंद्र का अवलोकन किया। इस दौरान कलेक्टर श्री सिंह ने यहां केन्द्रीय सूचना प्रसारण राज्य मंत्री एल मुरुगन और, मुख्यमंत्री डॉ. मोहन यादव के प्रस्तावित कार्यक्रम की तैयारियों के संबंध में आवश्यक दिशा-निर्देश दिए।

उल्लेखनीय है कि आकाशवाणी के उज्जैन केन्द्र का लोकार्पण 4 सितम्बर को होगा। इसके लिए उद्घोषकों एवं कंपियरों के चयन की प्रक्रिया पूर्ण कर ली गई है और सभी को प्रशिक्षण भी प्रदान किया जा चुका है। आकाशवाणी उज्जैन केंद्र से प्रसारित कार्यक्रमों में सुप्रभात उज्जैन, महिलासभा, युववाणी तथा ग्राम सभा जैसे कार्यक्रम समयानुसार प्रसारित किए जाएंगे।

जल जीवन मिशन

केंद्रीय जल शक्ति मंत्री, सीआर पाटिल ने कहा है कि स्वच्छ भारत मिशन ग्रामीण और जल जीवन मिशन से देश में स्थायी स्वच्छता और जल सुरक्षा को बढ़ावा मिल रहा है। कल नई दिल्ली में स्वच्छ भारत मिशन ग्रामीण पर आयोजित गोलमेज सम्मेलन में श्री पाटिल ने सामूहिक उपलब्धियों की सराहना की और नवाचार, अपशिष्ट से ऊर्जा और जलवायु-अनुकूल स्वच्छता पर

ज़ोर दिया। उन्होंने कहा कि जल जीवन मिशन के तहत देश के प्रत्येक ग्रामीण परिवार को नल से स्वच्छ जल मिल रहा है

“आदि कर्मयोगी अभियान”

झाबुआ जिले के 651 गांवों का समग्र विकास किया जाएगा। जनजातीय कार्य मंत्रालय के “आदि कर्मयोगी अभियान” के तहत इन गांवों के विकास की कार्ययोजना ग्राम स्तर पर बनाई जाएगी, जिसे जिला स्तर पर अनुमोदन के बाद शासन को भेजा जाएगा। इन गांवों में स्थानीय नेतृत्व तैयार करने के लिए आदि कर्मयोगी, आदि सहयोगी और आदि साथी नियुक्त किए जाएंगे, जो सरपंच, सचिव, सीएसओ और विभिन्न विभागों के साथ मिलकर गांव की समस्याओं का समाधान करेंगे।

राजनाथ सिंह-प्रधानमंत्री चीन यात्रा

रक्षा मंत्री राजनाथ सिंह ने प्रधानमंत्री नरेन्द्र मोदी की चीन यात्रा की सराहना करते हुए इसे विश्व पटल पर भारत की कूटनीतिक और रणनीतिक उपस्थिति को मज़बूत करने की दिशा में एक महत्वपूर्ण कदम बताया है। श्री सिंह ने एक सोशल मीडिया पोस्ट में कहा कि प्रधानमंत्री की सफल चीन यात्रा उनके कूटनीतिक कौशल और भू-राजनीतिक परिस्थितियों को नया रूप देने और पुनर्संतुलित करने की भारत की क्षमता का प्रमाण है। उन्होंने कहा कि प्रधानमंत्री की यात्रा ने शंघाई सहयोग संगठन के साथ भारत के संबंधों को मज़बूत किया है।

दुर्गादास उइके-आदिवाणी

जनजातीय कार्य राज्य मंत्री दुर्गादास उइके ने कल नई दिल्ली में जनजातीय भाषाओं के लिए भारत के पहले आर्टिफिशियल इंटेलिजेंस आधारित अनुवादक, आदिवाणी के बीटा संस्करण का शुभारंभ किया। कार्यक्रम को संबोधित करते हुए उन्होंने कहा कि आदिवाणी एक अग्रणी पहल है जिसमें जनजातीय भाषाओं को बढ़ावा देने, संरक्षित करने और पुनर्जीवित करने के लिए आर्टिफिशियल इंटेलिजेंस का उपयोग किया जाता है। उन्होंने सांस्कृतिक विरासत के वाहक के रूप में भाषा के महत्व पर भी बल दिया।

बैडमिंटन विश्व चैंपियनशिप

अगस्त 2026 में विश्व बैडमिंटन चैंपियनशिप की मेजबानी नई दिल्ली करेगी। यह घोषणा बैडमिंटन विश्व महासंघ ने कल पेरिस में 2025 चैंपियनशिप के समापन समारोह के दौरान की। 17 वर्षों बाद यह प्रतियोगिता भारत में होगी। इससे पहले, हैदराबाद ने 2009 में विश्व चैंपियनशिप की मेजबानी की थी। उल्लेखनीय है कि पिछले कुछ वर्षों में कई भारतीयों ने बैडमिंटन विश्व चैंपियनशिप में पदक जीते हैं।

एशिया कप भारत-कज़ाख़ फ़ाइनल

भारत ने कल शाम बिहार के राजगीर में पुरुष एशिया कप हॉकी चैंपियनशिप में कज़ाख़स्तान को 15-0 के बड़े अंतर से हराकर लगातार तीसरी जीत दर्ज की। अपने आखिरी लीग मैच में टीम इंडिया ने चारों क्वार्टर में नियमित अंतराल पर गोल दागे। दो भारतीय खिलाड़ियों ने हैट्रिक बनाई। इस शानदार जीत के साथ, आखिरी लीग मैच में भारत पूल ए में नौ अंकों के साथ अंक तालिका में शीर्ष पर पहुंच गया।

अब कुछ समाचार संक्षेप में

- जबलपुर के खितौला के इसाफ स्मॉल फाइनेंस बैंक में बीते दिनों हुई 15 करोड़ के सोने की डकैती के मामले में पुलिस ने बिहार से दो आरोपियों को गिरफ्तार कर लिया है।
- आगरमालवा के सुसनेर स्थित स्वामी विवेकानंद शासकीय महाविद्यालय में कल कैरियर मार्गदर्शन कार्यशाला में विद्यार्थियों को अग्निवीर भर्ती परीक्षा 2026-27 सहित विभिन्न प्रतियोगी परीक्षाओं की तैयारी की विस्तृत जानकारी दी गई।
- नर्मदापुरम जिले में एड्स सघन जागरूकता अभियान के तहत ब्लॉक स्तरीय एड्स जागरूकता कार्यशालाओं का आयोजन सीएचसी सोहागपुर, सुखतवा और माखननगर में कल किया गया।
- डिंडोरी में माँ तुझे प्रणाम योजना के अन्तर्गत जिले की 13 चयनित युवतियों को प्रदेश के ऐतिहासिक, से परिचित कराने के लिए युवतियों का दल रवाना हुआ।
- खंडवा में युवा संगम रोजगार मेले” का आयोजन का आयोजन शासकीय आई.टी.आई. खंडवा में 4 सितंबर को प्रातः 11 बजे से 3 बजे तक किया जाएगा।
- शिवपुरी कलेक्टर रवींद्र कुमार चौधरी ने कल एक बैठक के दौरान शिवपुरी बस स्टैंड का रख-रखाव नियमित रूप से करने के निर्देश दिये।
- गुना जिले के शहरी के आंगनवाड़ी कार्यकर्ता एवं सहायिकाओं के रिक्त पदों के विरुद्ध प्राप्त दावे आपत्तियों के निराकरण हेतु आज जिला पंचायत गुना में जिला स्तरीय आपत्ति निराकरण समिति की बैठक आयोजित की गई है।
